

14 ta' Ottubru, 1950

Imħallef :

L-Onor. Dr. A. V. Canilleri, B.Litt., LL.D.

Nutar Dottor Rosario Frenco Randon et. *versus* Beatrice Randon et.

**Testment — Interpretazzjoni — Eredità —
Legat — Prelegat.**

Meta l-kliem użat f'testment huwa tar, mhux leċitu li wiehed jagħmel kwistjonijiet dwar il-volontà tat-testatur li għamel dak it-testment.

Huwa veru li t-testatur ma jista' jinnomina simultaneament listess persuna bhala eredi u legatarja fl-istess haga; iżda jekk l-eredi huma aktar minn wiehed, jista' jiġi ordnat il-prelevament ta' xi haga mill-wirt u favur ta' xi wiehed jew xi wħud mill-koeredi—dak li jissejjaħ prelegat.

L-irrazjonevolezza ta' dispozizzjoni f'testment, meta hija espressa f'termini precizi u mhux oskuri, ma tawtorizza lill-interpreti biez mo jagħtukieq effett. Għax l-uffiċju ta' l-interpreti huwa dak li jara x'ried it-testatur, u mhux li jara x'kien ikun aktar sewwa astrattament li t-testatur irid.

F'dan il-każ giet interpretata l-frazi "gli altri eredi" użata mit-testatur, fid-dawl ta' dawn il-prinċipji.

Il-Qorti — Rat l-att taċ-ċitazzjoni li bih l-atturi, wara li ppremettew illi fis-27 ta' Ottubru 1923 miet il-Belt Valletta l-perit arkitett agrimensur Enrico Randon, b'testment in atti Edoardo Calleja Schembri tal-21 ta' Settembru 1922, li bih halla bhala werrieta lil kull wiehed miż-żewġ atturi f'settima parti, lill-konvenuti Luigi Randon, M.B.E., Giuseppe Randon u Beatrice Randon, f'settima parti kull wiehed, lill-mejtin Pro-

fessur Dottor Luigi Arnaldo Randon u Magġur Dottor Roberto Randon f'settima parti kull wiehed; u li fit-18 ta' Marzu 1942 miet l-imsemmi Professor Luigi Arnaldo Randon, u halla l-użufrutt lill-konvenuta Evellina Randon u l-eredità bhala sugġetta għal dak l-użufrutt lill-konvenuti Miriam u Gabriella Randon; u li fit-2 ta' Ġunju 1941 miet il-Magġur Roberto Randon u halla l-użufrutt lill-konvenuta Ida Randon u istitwixxa eredi tiegħu, salv l-istess użufrutt, lill-konvenuti wliedu fuq imsemmijin; u li l-kontendenti għa qasmu bonarjament l-effetti mobili ereditarji u baqgħalhom biss in komun l-immobili ndikati fid-dok. C unit-ma' l-att taè-èitazzjoni; talbu li ssir id-diviżjoni ta' l-imsemmijin immobili f'seba' porzjonijiet ugwali, li jiġu assenjati lill-kontendenti, bix-xorti jew b'assenjazzjoni, fil-proorzjonijiet fuq indikati, jiġifieri waħda kull wiehed lill-atturi, waħda kull wiehed lill-konvenuti Beatrice Randon, Luigi Randon, M.B.E., u Giuseppe Randon, waħda lill-eredi tal-Professor Luigi Arnaldo Randon, u waħda lill-eredi tal-Magġur Roberto Randon, u lill-użufruttwariji fuq indikati; billi jiġi nominat perit sabiex jipproponi l-pjan tal-qasma, nutar għar-riċezzjoni u publikazzjoni ta' l-att relativ, u kuratur għar-rappreżentanza tal-kontumaċi. Bl-ispejjeż;

Omissis:

Peress illi d-definizzjoni ta' dina l-kwistjoni tiddependi mid-definizzjoni tal-kwistjoni li qamet bejn il-kontendenti dwar l-interpretazzjoni li għandha tiġi mogħtija lill-art. 17 tat-testment tal-Professor Dottor Giuseppe Randon, in atti Alfio Vella ta' l-4 ta' Lulju 1889;

Ikkunsidrat fuq dina l-kwistjoni, wara li semgħet id-difensuri tal-kontendenti u rat in-noti tagħhom;

Il-Professor Avukat Dottor Giuseppe Randon, in forza tat-testment tiegħu in atti Alfio Vella ta' l-4 ta' Lulju 1889, halla b'titolu ta' prelegat:—

a) Lill-uliedu bniet—allura xebbiet—Maria, Giovanna, Elvira u Leonilda, l-użu u l-użufrutt tad-dar il-Belt Valletta, Strada Mercanti, numru 222E, u tal-mezzanin sottopost, sakemm jibqgħu xebbiet, b'manjera li appena waħda minnhom tizzewweg, jispiccalha d-dritt għal dak l-użu u użufrutt, u l-porzjoni tagħha takkrexxi dawk ta' hutha l-bniet l-oħra li ma jkunux hadu dak l-istat konjugali (art. 1);

Omissis;

Istitwixxa u nnomina eredi universali tieghu lil uliedu (1) Avukat Dottor Nicola Agostino, (2) Agostino, (3) Perit Agrimensur Enrico, (4) Giuseppe, (5) Maria, (6) Giovanna, (7) Elvira, (8) Leonilda, kull wiehed u wahda minnhom f'parti u porzjoni ekwivalenti ghal wahda minn disgha (art. 10, 11, 12, 13, 14, 15 u 16); u fil-porzjoni rimanenti, ekwivalenti anki dina ghal wahda minn disgha, lill-ulied legittimi u naturali ta' ibnu l-iehor Vincenzo, kompriża l-legittima spettanti lill-istess Giuseppe; u lil dawn impona l-obligu li jalimentaw lil mis-sierhom mill-"fruttato" tal-beni lilmom assenjati;

It-testatur, prevalendosi mill-fakolta liu akkordata mill-ligi, iddivida u ddistribwixxa l-beni tieghu, rimanenti wara l-prelegati fuq indikati, bejn l-imsemmin eredi tieghu, u lilmom assenja ghall-porzjoni ta' kull wiehed jew wahda minnhom il-beni immobili li huma ndikati u deskritti fl-artikoli tat-testament tieghu fuq indikati, relativi ghan-nomina ta' l-eredi tieghu;

Fl-artikolu decimosettimo tat-testament, it-testatur qal li jrid, u hekk ordna, "che dopo la morte dell'ultima superstite celibe fra le dette signorine Maria, Giovanna, Elvira e Leonilda, figlie di esso signor testatore, l'uso e l'usufrutto contemplato nell'articolo primo debba consolidarsi colla proprietà a favore degli altri eredi come sopra istituiti, in quote uguali";

Kif ga ntqal, il-kwistjoni bejn l-atturi u l-konvenuti qieghda fuq l-interpretazzjoni ta' dana l-art. 17, u l-punt kontestat hija precizament l-espressjoni "altri eredi". L-atturi jridu jghidu li ghandha tirriferixxi ghall-eredi kollha tat-testatur eskluza l-ahhar tiffa li tkun mietet xebba; mentri l-konvenuti jippretendu li dik il-frazi tillimita ruhha biss ghal daww l-eredi li isimhom ma giex espressament imsemmi f'dik id-dispożizzjoni, jigifieri l-erbat tfal subien tieghu Dottor Nicola Agostino, Agostino, Perit Agrimensur Enrico, u t-tfal ta' ibnu l-iehor Vincenzo;

Jekk il-frazi "altri eredi" tirriferixxi ghall-eredi kollha, eskluza biss l-ahhar tiffa li mietet xebba, bil-mewt ta' dina l-konsolidazzjoni saret a favur ta' daww kollha; fil-każ l-iehor il-konsolidazzjoni saret a favur biss tas-subien fuq indikati u t-tfal ta' Vincenzo;

Ikkunsidrat;

Mis-sempliċi qari ta' l-artikolu jidher ċar, minghajr ebda oġġurità, illi l-espressjoni "altri eredi" qiegħda in kontrappożizzjoni għall-espressjoni "ultima superstita celibe", ossija "nubile"; u allura l-eredi l-oħra huma l-eredi kollha tat-testatur, barra l-aħħar waħda li ma żżewġitx, li huma nnomina fl-art. X, XI, XII, XIII, XIV, XV u XVI tat-testament tiegħu, jiġifieri Dottor Nicola Agostino, Agostino, Perit Agrimensur Enrico, Maria, Giovanna, Elvira, u Giuseppe aħwa Randon, u t-tfal ta' Vincenzo, eskluża Leonilda, peress li dina kienet l-aħħar waħda li mietet xebba, u mhux is-subien biss fuq imsemmija u t-tfal ta' Vincenzo, kif jippretendu l-konvenuti, imma anki l-bniet li ssemmew, għaliex anki dawn huma eredi. La mid-dispożizzjoni in eżami u lanqas minn xi parti oħra tat-testament ma jista' wieħed isib xi haġa li gġagħlu jah-seb diversament; anzi, mill-kumpless tat-testament wieħed jista' jirrikava li l-ħsieb tat-testatur ma kienx dak li jeskludi l-bniet kollha, għaliex huwa wera illi lill-bniet ried jippreferihom; u dan apparti l-konsiderazzjoni illi, kieku ried jeskludihom, kien ikun wisq faċli li jagħmel hekk b'mod ċar u preċiż, kif b'mod ċar u preċiż immanifesta l-intenzjoni tiegħu li jeskludi biss l-aħħar waħda fost il-bniet li tkun mietet xebba, meta qal illi l-użu u l-użufrutt għandu jikkonsolida ruħu mal-proprietà a favur "degli altri eredi"—liema espressjoni, "degli altri eredi", giet dettata, kif għa ntqal, in kontrappożizzjoni għall-frazi "ultima superstita celibe";

In vista tad-dicitura ċara tad-dispożizzjoni kontenuta fl-artikolu XVII l-ebda argument ma jista' jiġi miġjub 'il-quddiem biex tiġi mogħtija interpretazzjoni diversa minn dik fuq indikata; għaliex mhux leċitu li wieħed jagħmel kwistjoni ta' volontà meta l-kliem tat-testatur huwa ċar;

Huwa veru dak li qalu l-konvenuti, illi t-testatur ma jistax jinnomina simultaneament l-istess persuna eredi u legatarja fl-istess haġa; iżda jekk l-eredi huma aktar minn wieħed, jista' jiġi ordnat il-prelevament ta' xi haġa mill-wirt a favur ta' xi wieħed jew xi wħud mill-koeredi—dak li jissejjah prelegat (Vitali, Vol. II, paġ. 412 n.ru. 1413, Ediz. 1893);

Il-konvenuti għamlu wkoll riferenza għall-art. 759 tal-Kodiċi Civili, imma l-każ kontemplat f'dak l-artikolu huwa

alkwantu divers; għaliex il-konsolidazzjoni ta' l-użu u użu-frutt mal-proprietà a favur ta' l-eredi l-oħra kollha barra "l'ultima superstite celibe" ma tiddependix minn grajja mhux żgura, fil-waqt illi l-artikolu tal-liġi citat jikkontempla dispozizzjoni magħmula f'testment taht kondizzjoni dipendenti minn avveniment mhux żgur—kondizzjoni tali li, fil-ħsieb tat-testatur id-dispożizzjoni ma għandhiex tiswa ħlief fil-każ li dak l-avveniment javvera ruħu jew ma javverax ruħu; u l-liġi tid-disponi illi f'dak il-każ dik id-dispożizzjoni f'testment tibqa' bla effett kemm il-darba l-persuna li favur tagħha dik id-dispożizzjoni tkun giet magħmula tmurt qabel ma sseħħ il-kondizzjoni. F'dan il-każ il-konsolidazzjoni hija haġa żgura jew biż-żwieġ tal-bniet kollha jew bil-mewt ta' l-aħħar waħda xebba;

Il-konvenuti giebu argumenti oħra in sostenn ta' l-interpretazzjoni li jridu jagħtu lill-frazi "degli altri eredi" fl-artikolu XVII, iżda ebda wieħed ma hu aċċettabbili;

Huma jgħidu illi kieku t-testatur ried jikkomprenđi anki lill-uliedu l-bniet, lil min halla l-użufrutt, kien jgħid li l-konsolidazzjoni kellha ssir favur "gli eredi", mhux "a favore degli altri eredi". It-testatur, iżda, ma setax jgħid "gli eredi", għaliex huwa ried jeskludi l-aħħar waħda "nubile", u allura bilfors kellu juża l-espressjoni "gli altri eredi"; u kieku uża l-espressjoni "gli eredi", kienet tiġi kompriża dik l-aħħar waħda "nubile" li t-testatur appuntu wera li ried jeskludi;

Il-konvenuti jgħidu wkoll li meta t-testatur qal li l-konsolidazzjoni għandha ssir favur l-eredi l-oħra "in quote uguali", qal hekk sabiex ma jiftiehemx li l-konsolidazzjoni kellha ssir fil-proporzjon ta' waħda minn disgħa — f'liema proporzjon għamel l-istituzzjoni ta' l-eredi; u qal li kellha ssir f'ishma ndaqs, jgħifieri fi kwint għal kull wieħed mill-eredi subien. Dana l-argument ma jwassalx fejn iridu jaslu l-konvenuti, għaliex mhux billi t-testatur qal "in quote uguali" għandu wieħed bilfors jifhem li daww il-kwoti kellhom ikunu ta' waħda minn hamsa kull waħda; jistgħu jkunu wkoll ta' waħda minn tmienja, kif fil-fatt huma, għaladarba hija eskluża biss "l'ultima superstite celibe". It-testatur ma setax jgħid li l-konsolidazzjoni kellha ssir fil-proporzjon ta' waħda minn disgħa, appuntu għaliex hija eskluża waħda mid-disa' eredi—dik appuntu li tkun mietet l-aħħar xebba;

Argument ieħor li l-konvenuti jgħibu 'l-quddiem huwa meħud mill-konfront ta' l-artikolu XVII u l-art. XVIII. Huma jgħidu li, meta t-testatur ried, semma l-eredi u l-prelegatarji, bħal ma għamel fl-art. XVIII. Izda ż-żewġ artikoli ma jixxieb-hu xejn, u għalhekk tkun haġa wisq imprudenti kieku kellu wieħed jisserva b'wieħed minnhom għall-interpretazzjoni ta' l-ieħor. Fl-art. XVIII it-testatur bilfors kellu jsemmi anki l-prelegatarji, għaliex ried li anki in rigward ta' dawna jiġu sostitwiti għall-prelegati l-ulied u d-dixxendenti tagħhom; mentri fil-każ ta' l-art. XVII kien biżżejjed li jsemmi l-eredi biex jinkludi l-bniet kollha barra mill-aħħar li tkun mietet xebba; għaliex dawk il-bniet kollha kienu wkoll eredi;

Il-konvenuti jippretendu wkoll illi l-interpretazzjoni li t-testatur ried jeskludi biss l-aħħar tiffa nubili superstiti ma tagħtix sens, għaliex ma hemmx raġuni biex tiġi eskluża hija biss u mhux anki l-oħrajn, li, jew bil-mewt tagħhom jew biż-żwieġ tagħhom, kienu tilfu l-użufrutt; u għalhekk huma jgħidu li hija preferibili l-interpretazzjoni tagħhom. Għandu f'dan il-punt jiġi osservat illi l-irraġjonevolezza ta' dispożizzjoni espressa f'termini preċiżi u mhux oskuri ma tawtorizzax l-interpreti biex ma jagħtux effett għal dik id-dispożizzjoni; il-għaliex, kif ingħad fil-kawża "Savona vs. Micallef" deċiża mill-Qorti ta' l-Appell fl-14 ta' Ottubru 1918, citata mill-istess konvenuti, "ufficio dell'interprete è di esaminare che cosa il disponente ha voluto, non che cosa astrattamente sarebbe stato meglio che il disponente volesse". U dana apparti wkoll il-konsiderazzjoni jekk id-dispożizzjoni in eżami kienetx tkun irraġjonevoli f'kull każ bħal ma jippretendu l-konvenuti;

Argument ieħor tal-konvenuti huwa illi, laġarba t-testatur halla lill-uliedu bniet l-użufrutt, il-preżunzjoni hija li ma riedx iħallilhom il-proprjetà. Dana, izda, mhux eżatt f'każijiet simili. Hija haġa, biex wieħed jgħid hekk, li tirrikorri kuljum, li wieħed iħalli lill-uliedu kollha eredi, u lill-bniet li ma jkunux miżżewġin l-użufrutt ta' xi parti mis-sustanzi tiegħu, jew anki ta' kollha kemm huma;

Fl-aħħarnett, lanqas il-fatt li t-testatur halla prelegati favur il-bniet ma huwa argument kontra l-interpretazzjoni li ġiet mogħtija. B'dawk il-prelegati t-testatur wera illi lill-bniet

ried javvantagġjahom. Huwa wera, anki bit-testiment sussegwenti li għamel fl-1891, li ried l-ugwaljanza bejn uliedu kollha, bniet u subien, bħala eredi tiegħu, jġigifieri fil-qasma ta' ġidu bejniethom bħala werrieta tiegħu, u li ried imbagħad jippreferixxi lill-uliedu l-bniet bil-prelegati li ordna favur tagħhom, u lill-ibnu Enrico billi rranġalu aħjar minn ta' l-oħrajn il-porzjoni tiegħu;

Għal dawn il-motivi;

Tiddikjara illi l-użu u l-użufrutt imħolli mill-Professor Dottor Giuseppe Randon fl-art. 17 tat-testament tiegħu in atti Alfio Vella ta' l-4 ta' Lulju 1889 lill-uliedu Maria, Giovanna, Elvira u Leonilda, bil-mewt ta' dina Leonilda kkonsolidaw ruħhom mal-proprjetà tad-dar fil-Belt Valletta, Strada Mercanti, il-lum Merchants Street, nru. 222E., u ta' mezzanin sottopost nru. 222D. favur ta' l-eredi kollha tiegħu bniet u subien, jġigifieri favur uliedu Dottor Nicola Agostino, Agostino, Enrico, Giuseppe, Maria Giovanna, u Elvira, u favur it-tfal legittimi naturali ta' ibnu l-iehor Vincenzo, fi kwoti ugwali;

L-ispejjeż jibqgħu mingħajr taxxa. Id-dritt tar-Registru jithallas nofs mill-atturi, u nofs mill-konvenuti.